



و



کو حید و شجر کا مفہوم سمجھنا  
کے لئے مفید کتاب  
حتمی طور پر اور ہر

مصنف

غزلوں زبان، سادگی عدال، حضرت علامہ غلام

سید احمد سعید شاہ کاظمی

مکمل و جامع

محمد اسم جلالی

نہال منظر عظیم، پتھر و زلف، پاکستان

مکتبہ یعقوبیہ، پتھر و زلف، پاکستان

ناشر

## نعت شریف

﴿ حضرت حاجی امداد اللہ مہاجر کی رحمۃ اللہ تعالیٰ علیہ مرشد طریقت مولوی رشید احمد گنگوہی ﴾

اچھا ہوں یا برا ہوں، غرض جو کچھ بھی ہوں، سو ہوں  
جس دن تم عاصیوں کے شفیع ہو گے پیش حق  
تم نے بھی گر نہ لی خبر اس حال زار کی  
دونوں جہاں میں مجھ کو وسیلہ ہے آپ کا  
کیا ڈر ہے اس کو لشکرِ عصیاں و جرم سے  
پر ہوں تمہارا، تم میرے مختار یا رسول!  
اس دن نہ بھولنا مجھے زہار یا رسول!  
اب جائے کہاں، بتاؤ یہ لاچار یا رسول!  
کیا غم گرچہ ہوں میں 'بہت خوار' یا رسول!  
تم سا شفیع ہو، جس کا مددگار، یا رسول!

ہو آستانہ آپ کا امداد کی جبین  
اور اس سے زیادہ کچھ نہیں، درکار یا رسول!

﴿ گل زار معرفت مطبوعہ بلالی دہخانی پریس ﴾ حاجی امداد اللہ مہاجر کی

ساڈھورہ ضلع انبالہ، (طبع قدیم) ص ۶-۷

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

## خدا کی وحدانیت

اللہ تعالیٰ کی ذات ایک ہے اس کا وجود ہونا اور ایک ہونا ایسا ہے کہ جاہلیت زدہ لوگوں کو اس کی تفصیل کی ضرورت ہو تو ہو ورنہ اس دور میں سلیم الفطرت انسان کے لئے محض اس مسئلہ کی طرف توجہ دلانا ہی کافی ہے۔

عربی کا مشہور مقولہ ہے اَلَا شَیْءٌ تَعْرِفُ بِاَحَدٍ اِدِّهَا ہر چیز اپنی ضد کی وجہ سے پہچانی جاتی ہے۔ مثلاً راحت کا ادراک وہی کر سکتا ہے جو کبھی پریشان ہوا ہو جس نے کبھی رنج و الم نہ پایا ہو وہ راحت کی لذت سے آشنا نہیں ہو سکتا۔ دن کا اندازہ رات کے بغیر نہیں لگایا جاسکتا۔ اسی طرح ظلمت کے بغیر نور کا اندازہ نہیں لگایا جاسکتا اور یہی وجہ ہے کہ باطل کا تصور اگر کسی کے سامنے نہ ہو تو وہ حق کی لذتوں سے آشنا نہیں ہو سکتا۔ اسی طرح جو یہ نہ سمجھے کہ شرک کسے کہتے ہیں وہ توحید کو نہیں جان سکتا۔ جس طرح حق کی پہچان باطل کے تصور سے ہوتی ہے اسی طرح یقیناً توحید کا صحیح ادراک بھی تب ہوگا جب ہم سمجھیں کہ شرک کسے کہتے ہیں۔

اللہ تعالیٰ نے توحید اور شرک کے حالات کو واضح طور پر بیان کیا اور لادینی کے تمام تصورات کو مٹا دیا۔ لیکن تعجب ہے کہ قرآن کریم کی تصریحات کے باوجود بھی مسلمانوں میں اختلاف پیدا ہو گیا۔ لیکن یہ چیز ابھی ہوئی انہی لوگوں کے لئے ہے جن کے ذہن الجھے ہوئے ہیں۔

## توحید کا معنی

توحید کا معنی ہے اللہ تعالیٰ کی ذات پاک کو اس کی ذات اور صفات میں شریک سے پاک ماننا۔ یعنی جیسا اللہ ہے ویسا ہم کسی کو اللہ نہ مانیں۔ اگر کوئی اللہ تعالیٰ کے ہوتے ہوئے کسی دوسرے کو اللہ تصور کرتا ہے تو وہ ذات میں شرک کرتا ہے۔ علم، سمیع، بصیر وغیرہ اللہ تعالیٰ کی صفات ہیں اگر ان صفات میں کسی دوسرے کو برابر کا شریک ٹھہرائیں تو ہم مشرک ہوں گے۔

## توحید اور شرک میں فرق

ہمیں توحید کا معنی معلوم ہو گیا کہ اللہ تعالیٰ کی ذات پاک کے ساتھ ذات و صفات میں کسی کو شریک نہ ٹھہرایا جائے۔

اب سوال پیدا یہ ہوتا ہے کہ ”علم“ اللہ تعالیٰ کی صفت ہے۔ اگر ہم کسی دوسرے کیلئے علم ثابت کر دیں تو کیا شرک ہوگا؟ سمیع و بصیر اللہ تعالیٰ کی صفات ہیں۔ اگر ہم کسی دوسرے کیلئے سننے اور دیکھنے کی صفات ثابت کر دیں تو کیا یہ بھی شرک ہوگا؟ اسی طرح صفت حیات ثابت ہے۔ اگر ہم کسی دوسرے کو حیات کی صفت کا حامل کہیں تو کیا ہم مشرک ہوں گے؟



## اللہ تعالیٰ کی حیات اور انسانی حیات

اللہ تعالیٰ کی حیات پر تو سب کا ایمان ہے اور جن لوگوں کو اللہ تعالیٰ نے صفت حیات دی ہے وہ سب اس صفت کے حامل ہیں۔ پس ہم نے اپنے لیے بھی حیات کی صفت کو جانا اور اللہ تعالیٰ کیلئے بھی صفت حیات کو مانا۔ اس کی وجہ یہ ہے کہ جو حیات ہم اللہ تعالیٰ کیلئے مانتے ہیں وہ حیات نہ ہم اپنے لیے مانتے ہیں نہ کسی اور کیلئے۔ کیونکہ اللہ تعالیٰ ہمیں زندگی دینے والا ہے۔ اللہ تعالیٰ کو کوئی حیات دینے والا نہیں۔ ہماری حیات عارضی ہے اس کی دی ہوئی ہے، محدود اور فانی ہے۔ اللہ تعالیٰ کی حیات عارضی نہیں، عطائی نہیں اور محدود نہیں۔ پس جب معلوم ہوا کہ اللہ تعالیٰ کی حیات عارضی، عطائی اور محدود نہیں اور ہماری زندگی عطائی ہے۔ اللہ تعالیٰ کی حیات باقی ہے اور ہماری فانی، تو شرک ختم ہو گیا۔ یہی تصورات تمام مسائل میں پیش کرتے چلے جائے بات واضح ہو جاتی ہے۔

## قدرت خداوندی اور اختیار انسانی

اللہ تعالیٰ قادر و مختار ہے اور انسان کی وہ قدرت اور اختیار جو اللہ تعالیٰ نے ہر شخص کے اندر پیدا کی اس کی وجہ سے انسان بھی مختار ہوا کہ نہیں؟ پھر اللہ بھی مختار اور بندہ بھی مختار، یہ کیا ہوا؟ سنئے! اللہ تعالیٰ مختار ہونے میں محتاج نہیں اللہ تعالیٰ کو اختیار کسی سے عطا نہیں ہوا بلکہ ذاتی اور بندہ مختار ہونے میں محتاج ہے۔

## علم ایزدی اور علم انسانی

علم انسانیت کا زیور ہے۔ لیکن علم تو خدا کی صفت ہے تو کیا یہ شرک ہوگا؟ تو اس کا جواب یہ ہے کہ جو علم اللہ تعالیٰ کا ہے وہ بندے کا نہیں۔ اللہ تعالیٰ کا علم اپنا ہے، ہمارا علم اسی کا عطا کردہ ہے۔ اسی طرح اللہ تعالیٰ سمیع و بصیر ہے اور فرماتا ہے کہ ہم نے انسان کو سمیع و بصیر یعنی سننے اور دیکھنے والا بنایا۔ تو اللہ تعالیٰ کی یہ صفات بے نیاز و غنی ہو کر ہیں اور بندوں کی یہ صفات اس کے حاجت مند اور نیاز مند ہو کر ہیں۔ کیونکہ انہیں یہ صفات رب نے دیں اور وہ خود اور اس کی صفات رب کے قبضہ اور قدرت میں ہیں۔ الوہیت اور عبدیت کے درمیان یہی فرق ہے۔ اب شرک کا مطلب واضح ہو گیا کہ جو صفات اللہ تعالیٰ کی اپنی ہیں یعنی کسی کی عطا کردہ نہیں وہی کسی اور کیلئے ثابت کرنا شرک ہے اور ان صفات سے شرک لازم نہیں آتا جو اللہ تعالیٰ نے کسی کو بخشی ہیں۔ اگر انسانوں کو اللہ تعالیٰ نے صفات نہ بخشی ہوں تو پھر نہ کوئی سننے والا ہو، نہ دیکھنے والا، نہ زندہ ہو، نہ کوئی علم والا ہو، پس ہم یہی کہیں گے کہ جو صفات اللہ تعالیٰ کی ہیں وہ بندے کی نہیں ہو سکتیں۔ اللہ تعالیٰ کی صفات ازلی اور ابدی ہیں بندے کی عارضی ہیں اللہ تعالیٰ کے کمالات وغیرہ کسی کے پیدا کئے ہوئے ہیں اور انسان کے کمالات اللہ تعالیٰ کے بخشے ہوئے ہیں۔ اگر ہم کسی کیلئے اللہ تعالیٰ کی دی ہوئی قدرت اور اللہ تعالیٰ کا عطا کردہ اختیار مانیں، اللہ تعالیٰ کی عطا کردہ سمع اور بصر مانیں تو شرک نہیں کیونکہ جب عطا کا تصور آیا شرک کی نفی

ہوگئی یہاں ایک سوال پیدا ہو گیا۔ آپ کہتے ہیں کہ اللہ تعالیٰ کی پیدا کی ہوئی چیز کا تصور آ گیا تو شرک ختم ہو گیا حالانکہ یہ بات نہیں کیونکہ مشرکین بتوں کی پوجا کرتے تھے ان سے پوچھا گیا کہ تم جو بتوں کی پوجا کرتے ہو تو ان کو کس نے پیدا کیا؟ تو اللہ تعالیٰ فرماتا ہے 'وہ کہیں گے اللہ نے پیدا کیا' ۱۔

معلوم ہوا کہ صرف اللہ تعالیٰ کے پیدا کرنے کے تصور کو مان لینے سے مقصد پورا نہ ہوا اور محض مخلوق کا تصور کرنا شرک سے بچنے کیلئے کافی نہیں بلکہ اللہ تعالیٰ کی خاص صفات میں کسی کو بھی شریک نہ ٹھہرانا اور یہ ماننا کہ خدا کی ہر صفت اللہ تعالیٰ کی خاص صفت ہے بھی ضروری ہے۔

### مشرکین کا اعتقاد

یہ درست ہے کہ مشرکوں نے اپنے باطل معبودوں کو مخلوق مانا لیکن جب مان لیا تو ان کو تسلیم کرنا چاہئے تھا کہ مخلوق خالق کی محتاج ہے اور خالق کے وجود کے بغیر مخلوق کا وجود نہیں ہو سکتا اور مخلوق جس طرح پیدائش میں خالق کی محتاج ہے اسی طرح موت کیلئے بھی اسی کی محتاج ہے۔ یہ اعتقاد ضروری تھا لیکن ان مشرکین نے کہا! یہ ٹھیک ہے کہ ان کو اللہ تعالیٰ نے پیدا کیا لیکن پیدا کرنے کے بعد ان کو الوہیت دے دی۔ لہذا اب اللہ تعالیٰ کوئی کام نہ کرے گا اور یہ کرنا چاہے تو کر سکتے ہیں۔ کیونکہ اللہ تعالیٰ نے اب ان کو اپنے حکم میں نہیں رکھا اور استقلال کی صفت ان کو دیدی کہ میرا حکم نہ بھی ہو تو کام کر سکتے ہو، یہ تھا ان جاہلوں کا اعتقاد۔ حالانکہ ان کو سمجھنا چاہئے گا تھا کہ جو چیز مخلوق ہے وہ مستقل نہیں ہو سکتی۔

### الوہیت عطائی نہیں ہو سکتی

اللہ تعالیٰ سب کچھ دے سکتا ہے مگر الوہیت نہیں دے سکتا کیونکہ الوہیت مستقل ہے اور عطائی چیز مستقل نہیں ہو سکتی۔ الوہیت استقلال ہی کے معنی میں ہے لیکن مشرکین کا تصور یہ تھا انہوں نے کہا کہ لات و منات وغیرہ ایسے زاہد و عابد لوگ تھے کہ اللہ نے کہا تمہاری عبادت کمال کو پہنچ گئی اب میں تم پر یہ عنایت کرتا ہوں کہ تم آزاد ہو، میں تم پر نہ کچھ فرض کرتا ہوں اور نہ کوئی پابندی لگاتا ہوں پس اس طرح انہوں نے کہا کہ اللہ تعالیٰ نے ہمارے تمام معبودوں کو الوہیت دے دی۔

۱۔ وَلَمَّا سَأَلْتَهُم لِمَنِ خَلَقْتُمْ لِيَقُولُنَّ لِلّٰهِ فَاَنَّىٰ يَمُوتُ فَاَنَّىٰ ..... ترجمہ : اور اگر اے حبیب (صلی اللہ تعالیٰ علیہ وسلم) تم ان سے پوچھو کہ انہیں کس نے پیدا کیا تو وہ ضرور کہیں گے کہ اللہ نے پھر وہ کہاں اونٹھے دیکھے جاتے ہیں۔ علامہ محمود آلوسی تفسیر روح المعانی میں لکھا ہے کہ یہ آیت بتوں کی عبادت کرنے والے مشرکین کے متعلق بھی ہو سکتی ہے اور ان کے معبودوں کے متعلق بھی۔



جس شخص کا یہ عقیدہ ہو کہ اللہ تعالیٰ نے کسی کو وصف الوہیت عطا فرمادیا ہے وہ مشرک اور ملحد ہے۔ مشرکین اور مومنین کے مابین بنیادی فرق یہی ہے کہ وہ غیر اللہ کیلئے عطاء الوہیت کے قائل تھے اور مومنین کسی مقرب سے مقرب ترین حتیٰ کہ حضور سید المرسلین صلی اللہ تعالیٰ علیہ وسلم کے حق میں بھی الوہیت اور غنائے ذاتی کے قائل نہیں۔

## ہر کام باذن اللہ عین توحید ہے

**مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ** (پارہ-۳)

ترجمہ : کون ہے جو شفاعت کرے بغیر اذن خداوندی کے۔

پتا چلا کہ بغیر اذن کے شفاعت کا اعتقاد شرک ہے اور اذن کے ساتھ عین توحید ہے۔ پس جب یہ عقیدہ آیا کہ فلاں شخص اللہ تعالیٰ کے بغیر کوئی حاجت پوری کر سکتا ہے تو شرک ہے اور جب اذن الہی کا عقیدہ آیا تو شرک ختم۔

## حضرت عیسیٰ علیہ السلام کا مردوں کو زندہ کرنا

حضرت عیسیٰ علیہ السلام نے جب قوم کے سامنے تعلیم رسالت پیش کی تو ان سے کہا،

**وَأُبرئى الاكمة والابرص واحى الموتى باذن اللہ** (آل عمران، آیت: ۴۹)

ترجمہ : اور اچھا کرتا ہوں اندھے اور کوڑھی کو اور مردے کو زندہ کرتا ہوں اللہ کے حکم سے۔

اب دیکھئے شفا دینا اور مردے کو زندہ کرنا یہ اللہ تعالیٰ کا کام ہے۔ اس لحاظ سے تو حضرت عیسیٰ علیہ السلام نے اللہ تعالیٰ کے کاموں کا دعویٰ کیا لیکن آپ آگے فرماتے ہیں باذن اللہ یعنی میں جو کچھ کرتا ہوں اللہ تعالیٰ کے اذن سے کرتا ہوں پس جہاں اذن الہی آجائے تو شرک چلا جاتا ہے اور جہاں اذن گیا تو حید بھی گئی۔ یہی اذن الہی ہونا اور نہ ہونا تو حید اور شرک کا بنیادی نکتہ ہے۔

**ایک شبہ کا ازالہ** اگر آج کوئی یہ کہے میں مادرزاد اندھوں کو اللہ کے اذن سے اچھا کر دوں گا اور حالانکہ اسے اذن نہیں دیا گیا تو اس کا یہ کہنا شرک تو نہ ہوگا کیونکہ اس نے خود اچھا کرنے کا دعویٰ نہیں کیا بلکہ باذن اللہ کہا۔ لیکن بغیر اذن کے اذن کہنا

۱۔ یہاں ایک قاعدہ بیان فرمادیا کہ ہر شخص کو بارگاہ الہی میں لب کشائی اور شفاعت کی طاقت نہ ہوگی۔ صرف وہی شفاعت کرے گا جس کو پروردگار عالم نے اذن فرمایا۔ بتانا یہ ہے کہ اے کفار و مشرکین! قیامت کے دن وہی تو شفاعت کرے گا جسے اجازت ہوگی اور تمہارے ان بتوں کو تو کوئی اجازت نہیں، پھر ان سے یہ توقع عبث کیوں لگائے بیٹھے ہو اور 'الا باذنہ' سے یہ واضح فرمادیا کہ وہ محبوب و مقبول بندگان خدا ضرور شفاعت کریں گے جن کو ان کے رب نے اجازت مرحمت فرمائی ہوگی۔ سب سے پہلے شفاعت کرنے والے اللہ تعالیٰ کے محبوب حضرت محمد صلی اللہ تعالیٰ علیہ وسلم ہوں گے۔ بعد میں انبیاء کرام اور اولیاء کرام، حفاظ اور شہداء بھی شفاعت کریں گے۔

اللہ تعالیٰ پر بہتان باندھنا ہے اور یہ خدا پر بہتان باندھنے والا جھوٹا کہلا سکتا ہے۔ اسے ہم کافر تو کہہ سکتے ہیں لیکن مشرک نہیں کہہ سکتے۔ اب اگر کوئی اولیاء اللہ کو باذن اللہ حاجت روا کہے تو شرک تو ختم ہو گیا لیکن سوال پیدا ہوتا ہے کہ کیا واقعی اللہ تعالیٰ نے ان کو اذن دیا ہے؟ اگر اذن دیا تو اس کی کیا دلیل ہے؟

اس سوال میں مشکریں تو دونوں طرح سے پٹ گئے کہ ایک تو اللہ تعالیٰ کے اذن کے بغیر بتوں کو حاجت روا مانا۔ دوسرا یہ کہ اگر وہ اذن کے ساتھ حاجت روا مانتے بھی تو اللہ تعالیٰ نے ان کو اذن دیا نہ تھا تو اس طرح بھی پٹ گئے۔ ایک تو یہ کہ وہ حاجت روائی کے اہل نہ تھے اور ان کو حاجت روا مانا۔ دوسرا یہ کہ اذن الہی کا محتاج بھی نہ مانا۔ پس وہ کفر میں بھی مبتلا ہوئے اور شرک میں بھی۔ اب آئیے مومنین کی طرف کے وہ شرک سے پاک ہیں کہ ان کے پاس باذن اللہ کا ثبوت ہے اور وہ باذن اللہ حاجت روا مانتے ہیں دیکھنا یہ ہے کہ واقعی اللہ نے کو اذن دیا ہے؟ اب خطرہ یہ ہے کہ ان پر کفر ثابت نہ ہو جائے۔ کیونکہ کفر بھی تو مصیبت ہے۔ ہم نے یہ بتانا ہے کہ ہمارے اعتقاد میں نہ شرک کا شائبہ ہے اور نہ ہی کفر کا۔

لیکن اس سے پہلے ایک بنیادی بات کہہ دوں کہ اللہ تعالیٰ نے انسانوں کو جو شرفِ انسانیت عطا فرمایا ہے اس کے متعلق چند چیزیں قرآن و حدیث کی روشنی میں سامنے لائیں تو بات بالکل واضح ہو جائے گی۔

### مقصد تخلیق انسان

اللہ تعالیٰ نے ہر چیز کو کسی نہ کسی کام کیلئے پیدا کیا ہے۔ سورج اپنا کام کرتا ہے، درخت اپنا کام کرتے ہیں، پانی، ہوا اپنا کام کر رہے ہیں۔ اللہ تعالیٰ نے انسانوں کو پیدا کیا اس کا بھی تو کوئی کام ہوگا۔ تو اللہ تعالیٰ نے اس کے متعلق فرمایا:-

**وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (پ-۲۷)**

ترجمہ : ہم نے جنوں اور انسانوں کو عبادت کیلئے ہی پیدا کے۔

عبادت تب ہوتی ہے جب معرفت ہو۔ پس اللہ تعالیٰ نے انسانوں کو اپنی معرفت کیلئے پیدا کے۔ اب خدا کی معرفت کا مفاد کیا ہے؟ وہ یہ ہے کہ اللہ تعالیٰ کی ذات اور صفات کو کوئی جس قدر پہچانتا جائے گا یعنی جتنی معرفت ہوتی جائے گی اسی قدر اللہ کا قرب اس کے نزدیک بڑھتا جائے گا۔ معلوم ہوا کہ انسان کا مقصد حیات خدا کی معرفت ہے اور معرفت کا نتیجہ قرب ہے۔ تو یوں کہئے کہ قرب الہی انسانیت کا کمال ہوا۔ اب اس کمال کو ذرا تفصیل کی روشنی میں دیکھیں تو تمام مسائل حل ہو جائیں۔ آئیے اس قرب کے مفہوم، قرب کے انجام اور قرب کے معنی کو دلائل شرعیہ میں تلاش کریں۔



عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ إِنَّ اللَّهَ تَعَالَى قَالَ مَنْ عَادَى لِي وَلِيًّا فَقَدْ آذَنْتَهُ بِالْحَرْبِ وَمَا يَقْرُبُ إِلَيَّ عَبْدِي بِشَيْءٍ أَحَبَّ إِلَيَّ مِنَّْمَا اقْتَرَضْتُ عَلَيْهِ وَمَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّى أَحِبَّهُ فَإِذَا أَحْبَبْتُهُ فَكُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يبصر به وَيدَهُ الَّتِي يَبْطِشُ بِهَا وَرِجْلَهُ الَّتِي يَمْشِي بِهَا وَإِنْ سَأَلَنِي لَا أُعْطِيَنَّهُ وَلَئِنْ اسْتَعَاذَنِي لَا أَعِذَنَّهُ

’اللہ تعالیٰ نے (اپنے رسول صلی اللہ تعالیٰ علیہ وسلم کی زبان اقدس پر) فرمایا کہ جس نے میرے ولی سے عداوت کی میرا اس سے اعلان جنگ ہے اور جن چیزوں کے ذریعے بندہ مجھ سے نزدیک ہوتا ہے ان میں سب سے زیادہ محبوب چیز میرے نزدیک فرائض ہیں اور میرا بندہ نوافل کے ذریعہ میری طرف ہمیشہ نزدیکی حاصل کرتا رہتا ہے یہاں تک کہ میں اُسے اپنا محبوب بنا لیتا ہوں تو جب میں اُسے اپنا محبوب بنا لیتا ہوں تو میں اس کے کان ہو جاتا ہوں جس سے وہ سنتا ہے اور اس کی آنکھیں ہو جاتا ہوں جس سے وہ دیکھتا ہے اور اس کے ہاتھ ہو جاتا ہوں جس سے وہ پکڑتا ہے اور میں اُس کے پاؤں بن جاتا ہوں جس سے وہ چلتا ہے اگر وہ مجھ سے کچھ مانگتا ہے تو میں اُسے ضرور دیتا ہوں اور اگر وہ مجھ سے پناہ مانگ کر کسی بُری چیز سے بچنا چاہے تو میں اُسے ضرور بچاتا ہوں۔‘

بعض لوگ اس حدیث کا یہ معنی بیان کرتے ہیں کہ جب بندہ اللہ تعالیٰ کا قرب حاصل کر کے اُس کا محبوب بن جاتا ہے تو پھر وہ اپنے کانوں سے کوئی ناجائز بات نہیں سنتا، اپنی آنکھوں سے خلاف حکم شرع کوئی چیز نہیں دیکھتا، اپنے ہاتھ پاؤں سے خلاف شرع کوئی کام نہیں کرتا۔

یہ معنی بالکل غلط ہے اور حدیث شریف میں تحریف کرنے کے مترادف ہے کیونکہ اس معنی سے تو معلوم ہوا کہ اللہ تعالیٰ سے نزدیکی کرنے والا بندہ محبوب ہونے کے بعد اپنی کسی عضو یا حصہ سے گناہ نہیں کرتا اور وہ اپنے کان، آنکھ، ہاتھ اور پاؤں سے جو کام کرتا ہے وہ سب جائز اور شرع کے مطابق ہوتے ہیں۔ لیکن اس معنی کو جب الفاظ حدیث پر پیش کیا جاتا ہے تو حدیث شریف کا کوئی لفظ اس کی تائید نہیں کرتا۔ کیونکہ ایک معمولی سمجھ والا انسان بھی اس بات کو آسانی سے سمجھ سکتا ہے کہ گناہوں سے بچنے کی وجہ سے تو وہ محبوب بنا۔ اگر گناہوں میں مبتلا ہونے کے باوجود بھی محبوبیت کا مقام حاصل ہو سکتا ہے تو تقویٰ اور پرہیزگاری کی ضرورت



ہی باقی نہیں رہتی۔ اللہ تعالیٰ فرماتا ہے:-

## قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ

ترجمہ: آپ فرمائیے (انہیں کہ) اگر تم محبت کرتے ہو اللہ سے تو میری پیروی کرو (تب) محبت فرمانے لگے گا تم سے اللہ۔  
معلوم ہوا کہ حضرت محمد صلی اللہ تعالیٰ علیہ وسلم کی اتباع یعنی تقویٰ اور پرہیزگاری کے غیر مقام محبوبیت خداوندی کا حصول ناممکن ہے۔  
بندہ پہلے برے کاموں کو چھوڑتا ہے، ان سے توبہ کرتا ہے، فرائض و نوافل ادا کرتا ہے تب وہ محبوب ہو جاتا ہے۔ محبوب ہو جانے کے بعد اللہ تعالیٰ اس بندے کے کان ہو جاتا ہے جس سے پھر وہ سنتا ہے، اللہ اس کی آنکھ ہو جاتا ہے جس سے وہ دیکھتا ہے، اللہ اس کے ہاتھ ہو جاتا ہے جس سے وہ پکڑتا ہے، اللہ اس کے پاؤں ہو جاتا ہے جس سے وہ چلتا ہے یہ سب محبوب بننے کے بعد ہوتا ہے۔  
لیکن یہ نہیں ہو سکتا کہ برے کام بھی کرے اور محبوب بھی بن جائے اور بعد میں برے کام چھوڑے۔

تو بندہ جب اللہ تعالیٰ کا قرب حاصل کر لیتا ہے تو اللہ تعالیٰ کی صفت سماع، بصر اور قدرت کے انوار بندے کی سمع، بصر اور قدرت میں ظاہر ہونے لگتے ہیں اور اس طرح یہ مقرب بندہ صفات الہیہ کا مظہر بن جاتا ہے۔ یعنی یہ بندہ اللہ تعالیٰ کے نور سماع سے سنتا ہے، اسی کے نور بصر سے دیکھتا ہے اور اسی کے نور قدرت سے تصرف کرتا ہے۔ نہ خدا بندے میں حلول کرتا ہے نہ بندہ خدا ہو جاتا ہے بلکہ خدا کا یہ مقرب بندہ مظہر خدا ہو کر کمال انسانیت کے اس مرتبہ پر فائز ہوتا ہے جس کیلئے اس کی تخلیق ہوئی تھی۔ اگر آپ غور فرمائیں گے تو آپ پر واضح ہو جائے گا کہ آیت کریمہ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ کے معنی یہی ہیں جن کا مصداق یہ عبد مقرب ہے۔ عبادت کے معنی پامالی کے ہیں۔ عبد مقرب اپنی انانیت اور صفات بشریت کو اپنے رب کی بارگاہ میں پامال یعنی ریاضت و مجاہدہ کے ذریعے ان کو فنا کر دیتا ہے تو اس کا لازمی نتیجہ یہ ہوتا ہے کہ اس بندے میں اس کی اپنی صفات عہدیت کی بجائے صفات حق متکلی ہوتی ہیں اور انوار صفات الہیہ سے وہ بندہ متور ہو جاتا ہے۔ جب قرآن سے ثابت ہے کہ درخت سے 'اِنِّیْ اَنَا اللّٰہُ' کی آواز آ سکتی ہے تو عبد مقرب کیلئے یہ کیونکر محال ہے کہ اللہ تعالیٰ کی صفات سماع و بصر کا مظہر نہ ہو سکے۔

علامہ امام فخر الدین رازی رحمۃ اللہ تعالیٰ علیہ اسی حدیث قدسی کی تشریح کرتے ہوئے ارشاد فرماتے ہیں:-

وَكَذَلِكَ الْعَبْدُ إِذَا وَاطَّبَ عَلَى الطَّاعَاتِ بَلَغَ إِلَى الْمَقَامِ الَّذِي يَقُولُ  
اللَّهُ كُنْتُ لَهُ سَمْعًا وَبَصِيرًا فَإِذَا صَارَ نُورَ جَلَالِ اللَّهِ سَمْعًا سَمِعَ  
الْقَرِيبَ وَالْبَعِيدَ وَإِذَا صَارَ ذَلِكَ النُّورَ بَصَرًا رَأَى الْقَرِيبَ وَالْبَعِيدَ  
وَإِذَا صَارَ ذَلِكَ النُّورَ يَدًا قَدَرَ عَلَى التَّصَرُّفِ فِي الصَّعْبِ وَالسَّهْلِ  
وَالْبَعِيدِ وَالْقَرِيبِ انْتَهَى ۱

’اور اسی طرح جب کوئی بندہ نیکیوں پر ہمیشگی اختیار کر لیتا ہے تو اس مقام تک پہنچ جاتا ہے جس کے متعلق اللہ تعالیٰ نے ’کنْتُ لَهُ سَمْعًا وَبَصِيرًا‘ فرمایا ہے۔ جب اللہ تعالیٰ کے جلال کا نور اس کی سمع ہو جاتا ہے تو وہ دُور و نزدیک کی آوازوں کو سن لیتا ہے اور جب یہی نور اس کی بصر ہو گیا تو وہ دُور و نزدیک کی چیزوں کو دیکھ لیتا ہے اور جب یہی نور جلال اس کا ہاتھ ہو جاتا ہے تو یہ بندہ مشکل اور آسان، دُور اور قریب چیزوں میں تصرف کرنے پر قادر ہو جاتا ہے۔‘

حدیث قدسی کی شرح میں امام رازی رحمۃ اللہ تعالیٰ علیہ نے مقرب بندہ کی شان میں جو کچھ لکھا ہے وہ عبد اور بشر سمجھتے ہوئے لکھا ہے۔ جس سے ظاہر ہے کہ اس طرح ان صفاتِ عالیہ کا اس بندے کیلئے ماننا اس کی عبدیت اور بشریت کی منافی نہیں۔

یہ انسانیت کا کمال ہے کہ بندہ صفاتِ خداوندی کا مظہر ہو جائے۔ جب اللہ تعالیٰ کی صفتِ سمع کی تجلیاں اس کی سمع میں چمکنے لگیں گی تو یہ ہر قریب و بعید کی آواز کو سن لے گا۔ یہ اس کی ذاتی صفت نہیں بلکہ اللہ تعالیٰ کی تجلّی کا کاظن ہے، عکس ہے اور پرتو ہے۔ پرتو اور ظل غیر مستقل ہوتا ہے اور پرتو والا مستقل ہوتا ہے۔ پس اصل تو حید تو یہ ہے کہ بندہ اللہ تعالیٰ کا اتنا قرب حاصل کرے کہ خدا کی صفات کا آئینہ بن جائے۔

امام رازی رحمۃ اللہ تعالیٰ علیہ فرماتے ہیں کہ اللہ تعالیٰ کی بصر کا نور جب اس کی بصر کے صیقل شدہ آئینے میں چمکے گا تو وہ ہر نزدیک اور دُور کی چیز کو دیکھ لے گا۔

جب اللہ تعالیٰ کی قدرت کے ثور کے جلوے اس کے ہاتھ، پاؤں، دل اور دماغ میں ظاہر ہونگے تو یہ ہر آسان ہر مشکل اور ہر دُور و نزدیک کی چیز پر قادر ہو جائے گا۔ اب بتائیے کہ جب مشکل بندے کی قدرت میں ہوگئی تو مشکل کشا نہیں تو اور کیا ہے؟



مگر خوب یاد رکھئے خدا کا مشکل کشا ہونا ذاتی ہے اور بندے کا مشکل کشا ہونا عطائی ہے کیونکہ بندہ اگر کسی کی کوئی مشکل حل کرتا ہے یا حاجت پوری کرتا ہے تو اللہ کی دی ہوئی طاقت و اختیار سے کرتا ہے اور اللہ تعالیٰ کے اذن سے کرتا ہے۔

پس واضح ہو گیا کہ ہمارا یہ عقیدہ شرک کی تمام جڑوں کو کاٹنے والا ہے۔ اب بتائیے کہ عین توحید کو لوگ شرک کہتے ہیں تو اسلام پھر کیا ہوگا؟

پس یہ اور اک، علم، سمع، بصر جو ان مقربین بارگاہ الہی میں پائے جاتے ہیں اور جن میں دلیل موجود ہے ان میں آسان سے آسان کام پر بھی اولیاء اللہ کی قدرت ثابت ہوگئی اور مشکل و بعید چیزوں پر بھی ان کی قدرت ثابت ہوگئی اور یہ دلیل قائم ہوگئی کہ یہ نفع پہنچانے والے ہیں اور بارگاہ رب العالمین میں دعائیں کر کے رب کو راضی کرنے کی صلاحیتیں رکھنے والے ہیں۔ ان میں مشکل کشائی کی قدرتیں بھی ہیں دُور سے دیکھنے کی قدرتیں بھی ہیں اور بعید کی آواز کو بھی سن سکتے ہیں۔

گفاریہ مکہ تو خدا پر یہ بہتان باندھتے تھے کہ خدا نے ان پتھروں اور بتوں کو اختیار دے رکھا ہے اور اذن دیدیا ہے حالانکہ ایسا نہیں تھا اور جب ہم نے ان انبیاء و اولیاء پر اذن کی شرط لگائی تو شرک دُور ہو گیا اور جب ان کے اختیار کو ثابت کر دیا تو کفر بھی جاتا رہا۔ الحمد للہ! ہم باذن اللہ کا اعتقاد کر کے شرک سے پاک اور انبیاء و اولیاء کے اختیارات ثابت کر کے کفر سے بھی پاک ہیں۔

بعض لوگوں کی یہ عادت ہے کہ جو آیات قرآنی بتوں کے حق میں آئی ہیں ان کو مومنوں پر چسپاں کرتے ہیں اس طرح بھولے بھالے مسلمانوں کو دھوکا دیتے ہیں۔

بخاری شریف میں ہے کہ حضرت عبداللہ بن عمر رضی اللہ تعالیٰ عنہما خارجی گروہ کو ساری مخلوق برا جانتے تھے اور فرمایا کہ ان لوگوں نے اپنا طریقہ یہ بنالیا ہے کہ جو آیات کفار و مشکین کے حق میں نازل ہوئی ہیں ان کو مومنوں پر چسپاں کر دیتے ہیں۔ ۱

---

۱ و کان ابن عمر یراهم شرار خلق اللہ وقال انہم انطلقوا الی ایات نزلت فی الکفار فجعلوها علی المومنین (بخاری شریف جلد دوم)

کسی محترم دوست نے ایک سوال پوچھا ہے کہ اس متعلق چند جملے عرض کر دوں تاکہ سابقہ مضمون نامکمل نہ رہے۔

**سوال:** کمال انسانیت کا جو معیار کتاب و سنت کی روشنی میں ہمارے سامنے آیا وہ ٹھیک ہے کہ انسان اللہ تعالیٰ کی صفات کا آئینہ اور مظہر تجلیات ربانی بن جائے یہ بات زندگی میں تو ممکن ہے لیکن مرنے کے بعد تو وہ صرف مٹی کا ایک ڈھیر ہے۔ اس وقت اُس کے کمالات کا اعتراف کرنا کہاں مناسب ہے کہ مرنے کے بعد بھی وہ ابھی تک مورد تجلیات الہی ہے اور ابھی تک انسان کامل ہے۔ مرنے کے بعد تو یہ بات ختم ہونی چاہئے۔ ان کا سننا، دیکھنا، قریب اور بعید کی آواز سننا، نزدیک و دور کی اشیاء کو دیکھنا اور ان پر قدرت رکھنا اور اللہ تعالیٰ کی قدرتوں کا مظہر قرار پانا ختم ہو جانا چاہئے کیونکہ جب موت آئی تو کمالات ختم ہو گئے۔

**جواب:** یہ بات ذہن میں اس لئے پیدا ہوئی کہ ہم نے انسانیت کے مفہوم کو نہ سمجھا۔ ہم نے خیال کیا کہ یہ گوشت اور پوست ہی انسان ہے۔

یہ غلط ہے، یاد رکھئے کہ یہ مفہوم انسانیت، حقیقت انسانیت نہیں۔ حقیقت انسانیت وہ چیز ہے جو مرنے کے بعد بھی زندہ اور باقی رہتی ہے۔ یہ جسم اور روح جن کا مجموعہ ہمیں انسان نظر آتا ہے ان دونوں میں جو اصل حقیقت ہے وہ روح ہے۔ اس کی دلیل یہ ہے کہ جسم تو گل سڑ جاتا ہے۔ اگر جسم کو اصل حقیقت قرار دے دیا جائے تو پھر یہ تو مرنے کے بعد فنا ہو جاتا ہے۔ معلوم ہوا کہ اصل حقیقت تو روح ہے۔ حضور نبی کریم صلی اللہ تعالیٰ علیہ وسلم نے فرمایا، قبر جنت کا باغ ہے یا جہنم کا گڑھا ہے۔

وہ جنت کا باغ اور دوزخ کا گڑھا کس لئے ہے؟ یقین کیجئے کہ اسی روح کیلئے ہے۔ اجزائے جسمانی چاہے بکھرے ہوئے ہوں یا اکٹھے ہوں ان کا تعلق روح سے اس طرح ہوتا ہے جیسے سورج کا تعلق اشیاء سے ہے۔ اگر کہیں ریت کا ڈھیر پڑا ہو یا سنگلاخ زمین ہو یا گرد و غبار فضا میں ہو تو بھی سورج کی کرنوں کا تعلق اس سے ہے۔ اسی طرح جسم کے اجزاء پر روح کی شعاعیں پڑتی ہیں تو مرنے کے بعد بھی روح کا تعلق اس کے سالم بدن یا جسم کے متفرق اجزاء سے ضرور ہوگا۔ البتہ روح کا تعلق جو بدن سے اب ہے وہ تعلق مرنے کے بعد اور روح کے بدن سے نکل جانے کے بعد بدل جائے گا۔

پس اصل حقیقت روح ہے جو آفتاب کی حیثیت رکھتی ہے جسم فانی ہے ظاہر ہے کہ مرنے کے بعد پھٹ جائے گا، منتشر ہو جائے گا تو اس کا نظام بھی فانی ہے۔ ایک مرتبہ کھانا کھانا یا پھر ضرورت ہوگئی۔ جسم کا کمال بھی فانی ہے۔ کئی طاقتور انسان پیدا ہوئے لیکن جب موت آئی تو ان کی انگلی بھی نہیں ہلتی۔ لیکن روح باقی ہے تو اس کی صفات بھی باقی ہیں اور اس کے کمالات بھی باقی ہیں۔

یہاں ایک سوال پیدا ہوتا ہے کہ روح بمنزل آفتاب کے ہے۔ روح اگر خوش ہے تو جسم کی اجزاء پر اچھے اثرات دے گی اور اگر روح ناخوش ہے تو وہ اپنا برا اور ناخوش اثر دے گی۔ لیکن ہم دیکھتے ہیں کہ قبر میں کوئی گرمی یا عذاب نہیں ہوتا اور نہ ہی کسی قبر میں کوئی باغ وغیرہ نظر آتا ہے۔



تو اس کا جواب یہ ہے کہ روح اگر خوش ہے تو بدن خوشی کے اثرات وقف کرے گی اور اگر تکلیف ہے تو بدن پر تکلیف کے اثرات چھوڑ دے گی۔ لیکن وہ خوشی یا تکلیف کے اثرات عالم برزخ میں ہوں گے اور کسی کو نظر نہیں آئیں گے مثلاً کسی کے ذہن میں غم یا خوشی کے اثرات ہیں یا کسی کے سر میں درد ہے تو اس کے عالم کو آپ کس طرح جان سکیں گے؟ درد والے سر پر آپ ہاتھ رکھ دیں، یا لاکھ آلات لگائے جائیں تو کیا کوئی بتا سکتا ہے کہ سر کے اندر درد ہے؟ ہلکا درد ہے یا تیز درد ہے۔ تو وہ اسی کو پتا ہے جس کو درد ہے۔ اسی طرح قبر میں جو مردہ یا مردے کے اجزاء پڑے ہیں۔ یقیناً ان پر روح نے راحت یا رنج کے اثرات چھوڑے ہیں، مگر وہ ہمیں معلوم نہیں ہوتے۔ مردے کی تکلیف کا اثر مردے کے اجزاء ہی کو محسوس ہو گا نہ کہ زمین کو جس پر وہ اجزاء پڑے ہیں۔

ایک شخص عالم خواب میں دیکھتا ہے کہ اسکے مکان کو آگ لگ گئی ہے۔ اس کی چار پائی جل رہی ہے، وہ خود جل رہا ہے چیخ رہا ہے۔ آپ اس کو دیکھیں تو کیا آپ کو اس کی چار پائی جلتی ہوئی نظر آئے گی؟ یقیناً نہیں۔ تو اسی طرح عالم برزخ میں کافروں کو عذاب ہوتا ہے مگر ہمیں قبر کے اندر عذاب، گرمی اور آگ معلوم نہیں ہوتی۔

### فشار قبر

حدیث شریف میں آیا ہے مرنے کے بعد جب انسان کو قبر میں دفن کیا جاتا ہے تو قبر تنگ ہو جاتی ہے۔ مومن ہو اس کو بھی دبائی ہے اور کافر ہو اس کو بھی دبائی ہے۔ مومن کو قبر کیوں دبائی ہے؟ یہ اس لئے کہ قبر تو آغوشِ مادر ہے۔ قبر کی آغوش میں مردہ ایسے ہے جیسے ماں کی گود میں بچہ۔ اُم ماں کو کہتے ہیں اور اصل کو بھی کہتے ہیں، بچے کی اصل ماں ہے۔ اسی طرح تمام بنی آدم کی اصل زمین ہے اور اصل ماں ہوتی ہے۔ پس ہم پیدا ہوئے اور اپنے احوال میں مبتلا ہو گئے اور یہ ایسا ہے کہ جیسے کوئی بچہ پیدا ہوتا ہے اور آغوشِ مادر کا زمانہ ختم ہونے پر وہ بازار اور گلیوں میں جاتا ہے۔ اگر بچہ اچھا ہے اور ماں اس کی خصلتوں سے خوش ہے اس صورت میں ماں منتظر رہے گی کہ کب میرا بچہ آئے میرے سینے سے لگے اور میرے دل کو ٹھنڈا کرے۔ لیکن ایک بچہ بُرا ہے اس صورت میں ماں اس سے جلی بیٹھی ہے اور چاہتی ہے کہ وہ آئے اور میں اس کو سزا دوں۔ اس طرح قبر ہر بنی آدم کیلئے منتظر ہے۔

ماں جب بچہ کو آغوش میں دبا کر پیار کرتی ہے تو اس بچہ کو کچھ نہ کچھ تکلیف تو ضرور ہوتی ہے لیکن بچہ اس تکلیف کو تکلیف نہیں سمجھتا۔ پس قبر میں جب مومن کو دبائی ہے تو مومن کو وہ تکلیف محسوس نہیں ہوتی۔

معلوم ہوا کہ اگر روح کو فانی قرار دیں تو یوں سمجھئے کہ قبر کا عذاب اور ثواب سب کچھ ختم اور حساب و کتاب بھی نہ ہو اور پھر حشر و نشر کیا؟ کیونکہ ثواب و عذاب تو روح کیلئے ہیں۔ اگر روح کو فانی مان لیں تو سارا دین ختم ہو کر رہ جائے۔

ہم نے ثابت کر دیا کہ روح باقی ہے اور جب روح باقی ہے تو حقیقتِ انسانیت اسی روح کا نام ہے۔ اللہ تعالیٰ نے دو چیزیں دیں، جسم اور روح ان میں جسم فانی ہے اور روح باقی ہے۔ پس فانی کے اثرات اور وصف بھی فانی۔ کیونکہ موصوف فانی ہو تو اس کی صفات بھی فانی ہوتی ہیں۔ لہذا بدن فانی تو بدن کے سب کمالات بھی فانی ہیں۔ اب بتائیے کہ مظہر تجلیاتِ صفاتِ الہی اور آئینہ جمالِ رب ہونا یہ صفت روح کی ہے یا جسم کی؟ یقیناً یہ روح کی صفت ہے تو معلوم ہوا کہ جب موصوف باقی ہے تو اس کی صفت بھی باقی ہوگی۔ نماز، روزہ، حج و زکوٰۃ نیکی کے کام ہیں۔ یہ سب اللہ تعالیٰ کی عبادت اور اللہ کا ذکر ہے۔ یہ روح کی غذا ہے۔ تو کیا مرنے کے بعد ایمان، نماز اور دوسری نیکیاں ختم ہو جائیں گی یا باقی رہیں گی؟ یقیناً باقی رہیں گی۔ تو بھائی مرنے کے بعد تمہاری تمام روحانی صفتیں باقی رہیں اور ولی کے مرنے کے بعد اس کے تمام روحانی کمالات ختم ہو جائیں یہ عجیب بات ہے۔ پس ان حضرات کی قبور کے اندر بھی روحانیت زندہ ہوتی ہے اور روحانی کمالات بھی باقی ہوتے ہیں۔

ترمذی شریف کی حدیث ہے، حضرت عبداللہ بن عباس رضی اللہ عنہما سے مروی ہے کہ ایک صحابی رسول نے ایک قبر پر اپنا خیمہ نصب کیا لیکن اس کو اس جگہ قبر ہونے کا علم نہیں تھا۔ کچھ دیر کے بعد معلوم ہوا کہ یہاں کسی انسان کی قبر ہے اور اس میں سورۃ ملک (پارہ ۲۹) پڑھنے کی آواز آرہی ہے وہ صحابی نبی کریم صلی اللہ تعالیٰ علیہ وسلم کی خدمت میں حاضر ہوئے تو تمام واقعہ بیان کیا۔ حضور نبی کریم صلی اللہ تعالیٰ علیہ وسلم نے فرمایا، سورۃ ملک روکنے والی اور نجات دینے والے ہے اپنے پڑھنے والے کو عذابِ قبر سے۔

اگر مرنے کے بعد قبر میں کوئی چیز باقی نہ ہوتی تو حضور نبی کریم صلی اللہ تعالیٰ علیہ وسلم اس صحابی سے فرماتے کہ بھئی یہ تمہارا وہم ہے یا فرماتے کہ کوئی فرشتہ ہوگا یا کوئی جن تلاوت کر رہا ہوگا۔ قبر میں مرنے کے بعد کچھ نہیں ہوتا۔ حضور کریم صلی اللہ تعالیٰ علیہ وسلم نے ایسا نہیں فرمایا اور کوئی تردید نہیں فرمائی۔

**یہ تو عہدِ رسالت کا واقعہ ہے اب دورِ صحابہ کا واقعہ سنئے:-**

حضرت امیر معاویہ رضی اللہ تعالیٰ عنہ کے دور میں مکہ اور مدینہ کے درمیان نہر کھودی گئی تو اتفاقاً وہ نہر اسی راستے سے آئی جس میں اُحد کا قبرستان آتا تھا۔ مزدور کام کر رہے تھے۔ ایک مزدور نے کھدائی کرتے ہوئے زمین پر پھاؤڑا مارا تو اتفاقاً وہیں ایک شہید دفن تھا تو وہ پھاؤڑا اس کے پاؤں کے انگوٹھے میں جا لگا اور خون جاری ہو گیا۔<sup>۱</sup> یہ تو قبر میں حیاتِ جسمانی کی دلیل ہے کہ مرنے کے بعد ان کے جسم میں بھی زندگی موجود ہے اور چہ جائیکہ روح جو ہے ہی باقی۔



امام ابو نعیم حلیۃ الاولیاء میں حضرت سعید بن جبیر سے روایت نقل کرتے ہیں، اللہ تعالیٰ وحدہ لا شریک کی قسم! میں نے اور حمید طویل رحمۃ اللہ تعالیٰ علیہ نے حضرت ثابتؓ بنانی رضی اللہ تعالیٰ عنہ کو لحد میں اتارا تھا۔ جب ہم کچی اینٹیں برابر کر چکے تو ایک اینٹ گر گئی۔ میں نے انہیں دیکھا کہ وہ قبر میں نماز پڑھ رہے ہیں۔ وہ عاکیا کرتے تھے۔ اے اللہ اگر تو نے کسی مخلوق کو قبر میں نماز پڑھنے کی اجازت دی ہے تو مجھے بھی اجازت فرما۔ اللہ تعالیٰ کی شان سے بعید تھا کہ اللہ تعالیٰ ان کی دعا کو رد فرمادے۔ ۲

امام بیہقی رحمۃ اللہ تعالیٰ علیہ شعب الایمان میں اپنی سند سے قاضی نیشاپور ابراہیم سے روایت کرتے ہیں کہ 'ایک صالح عورت کا انتقال ہو گیا۔ ایک کفن چور اس کے جنازہ کی نماز میں اس غرض سے شامل ہو گیا کہ تاکہ ساتھ جا کر اس کی قبر کا پتہ لگائے۔ جب رات ہو گئی تو وہ قبرستان میں گیا اور اس عورت کی قبر کھود کر کفن کو ہاتھ ڈالا تو وہ خدا کی بندی بول اُٹھی کہ سبحان اللہ! ایک جنتی شخص ایک جنتی عورت کا کفن چراتا ہے۔ کیونکہ اللہ تعالیٰ نے میری اور ان تمام لوگوں کی مغفرت فرمادی جنہوں نے میرے جنازے کی نماز پڑھی اور تو بھی ان میں شریک تھا۔ یہ سن کر اس نے قبر پر فوراً مٹی ڈال دی اور سچے دل سے تائب ہو گیا۔ ۳

پس دیوں کا تو یہ حال ہے کہ چور جائے اور ولی بن کر آئے۔ اب کوئی کہے کہ مرنے کے بعد ان کی کوئی روحانی طاقت نہیں تو سراسر غلط ہے کیونکہ روح تو اپنے لوازمات کے ساتھ باقی ہے۔

حدیث قدسی میں ہے کہ میرا بندہ جب میرا مقرب ہوا تو اس نے اپنے کلام کو میرے کلام کا، اور اپنی صفات کو میری صفات کا آئینہ بنا دیا تو اب مجھ سے کچھ مانگے تو میں اس کو ادا کروں گا، وہ مجھ سے پناہ مانگے تو میں اسے پناہ دوں گا۔ یہ سب کمالات اس کی روح کیلئے ہیں اور جب تک روح چلے گی یہ سب باتیں بھی ساتھ چلیں گی۔ اس حدیث میں وقت کی کوئی قید نہیں۔ مطلب یہ ہے کہ جب مانگے میں ضرور دوں گا۔ تو اب وہ چاہے دنیا میں مانگیں یا موت کے بعد کے جہاں میں مانگیں یا آخرت میں مانگیں، وہ مانگ سکتے ہیں اور خدا ضرور دیتا ہے۔

۱۔ ثابت بن اسلم بنائی بصرہ تابعی ہیں انہوں نے حضرت انسؓ اور دیگر صحابہ سے روایت کی ہے یہ چالیس سال حضرت انسؓ کی صحبت میں رہے شیعہ کہتے ہیں کہ ایک دن اور ایک رات میں قرآن ختم کیا کرتے تھے اور صائم الدہر تھے ابو بکر المزنی کہتے ہیں کہ ہم نے اس سے زیادہ عابد کسی کو نہیں پایا ان کی وفات ۱۲۳ھ میں ہوئی۔

۲۔ کشف النور عربی علامہ عبدالغنی تائبی رحمۃ اللہ تعالیٰ علیہ، صفحہ نمبر ۹ مطبوعہ لاہور

۳۔ شرح الصدور، علامہ سیوطی (متوفی ۹۱۱ھ) مطبوعہ کراچی، صفحہ نمبر ۲۰۵

ہم اولیاء اللہ کے مزارات پر اسلئے جاتے ہیں کہ خدا تعالیٰ کا وعدہ ہے اِنْ سَاَلَنِیْ لَا اَعْطِیْہٖ اِگر وہ مجھ سے کچھ مانگتے ہیں تو میں ان کو ضرور دیتا ہوں۔ تو کسی کے مزار پر جا کر یہ کہنا کہ اے اللہ کے ولی خدا سے دعا کریں کہ میرا فلاں کام ہو جائے تو اس میں کوئی قباحت نہیں۔ اب اگر کوئی کہے کہ ولی کے پاس جانے سے کچھ نہیں بنتا تو اس نے ولی کا کچھ نہیں بگاڑا بلکہ اللہ تعالیٰ کے وعدے کو جھٹلایا۔

اب بات یہ ہے کہ کسی نے مزار پر جا کر یہ کہا کہ اے اللہ کے ولی باذن اللہ ہمارا یہ کام کر دو، وہ کام نہ ہوا تو اولیاء اللہ کو برا کہنے لگے۔ دیکھئے اللہ تعالیٰ تو کسی اذن کا محتاج نہیں۔ وہ فرماتا ہے، 'میرے بندو مجھ سے دعا مانگو میں قبول کروں گا۔' اب دیکھئے کہ ایک شخص کو پھانسی کا حکم ہو گیا۔ ادھر تم دعا مانگتے ہو کہ اے اللہ اس کو پھانسی سے بچالے۔ لیکن جب خدا نے تقدیر مہرم میں لکھ دیا تو وہ ضرور پھانسی چڑھے گا اب خدا کا کچھ بگاڑ کر دکھاؤ۔ وہ تو کہتا ہے کہ تم مجھ سے دعا مانگو میں قبول کروں گا۔ اب یہاں تم خدا کا کچھ نہیں بگاڑ سکتے اولیاء اللہ کا کیا بگاڑو گے وہ تو اللہ تعالیٰ کی مشیت کے سوا چلتے ہی نہیں۔

جب زندہ لوگوں میں سے اہل خیر اور صالحین سے دعا کی درخواست جائز ہے۔ پھر جب یہ حضرات جن سے زندگی میں طلب دعا کرتے تھے وصال فرما جائیں اور برزخی حیات سے مشرف ہو جائیں تو ان سے اب طلب دعا میں کیا قباحت پیدا ہو جاتی ہے ان کی بزرگی، ان کا تقرب اور ان کی مبارک روحانیت پر تو موت نہیں آئی، موت تو صرف جسم پر ہے نہ کہ روح پر، وہ تو زندہ ہے، اس کا شعور اور اک، قوت، سماعت اور استجاب دعا بھی باقی ہے بلکہ ساری کرامتیں باقی ہیں کیونکہ یہ اس کے روحانی کمالات ہیں اور روحانی قانی نہیں۔ اسلئے یہ کمالات بھی قانی نہیں۔

یہ تو تھی عالم دنیا اور عالم برزخ کی بات۔ اب سوال یہ ہے کہ کیا عالم آخرت میں بھی اولیاء کرام کا فائدہ ہوگا یا نہیں؟ تو میں عرض کرتا ہوں کہ آخرت میں بھی ان بزرگوں سے فائدہ ہوگا۔ حضور کریم صلی اللہ تعالیٰ علیہ وسلم نے فرمایا، میری امت کے علماء حفاظ اور شہدا شفاعت کریں گے۔ حتیٰ کہ ایک بچہ بھی جس کے والدین مومن ہوں وہ ان کیلئے سفارش کرے گا۔

اگر انبیاء اور اولیاء سے مدد مانگا شرک ہے تو یہ شرک آخرت تک چلے گا۔ یہ نہیں ہو سکتا کہ اب تو شرک ہے لیکن آخرت میں عین توحید ہو جائے۔ کیونکہ شرک تو ہر زمانہ میں شرک ہی رہے گا۔ آخرت میں بھی کوئی غیر اللہ سے مدد مانگے تو شرک ہی ہوگا تو جناب یہ شرک تو قیامت تک چلے گا۔ کیونکہ ہول محشر سے بڑھ کر کوئی قیامت نہیں ہوگی اور اس وقت تمام لوگوں کی نظر کسی اللہ کے بندے کو تلاش کرنے میں ہوگی۔ سب آپس میں کہیں گے کہ کوئی ایسی ہستی ڈھونڈو جو تمہاری شفاعت کرے۔



سب لوگ حضرت آدم علیہ السلام کی خدمت میں آئیں گے آپ ابوالبشر آدم ہیں آپ ہماری شفاعت کریں۔ آدم علیہ السلام یہ نہیں فرمائیں گے کہ تم شرک کر رہے ہو، مجھ سے کیا مانگتے ہو، جاؤ خدا کے پاس۔ نہیں بلکہ وہ بھی غیر کی راہ دکھائیں گے اور فرمائیں گے **نَفْسِي نَفْسِي اِذْهَبُوا اِلَى غَيْرِي**

دیکھئے کہ جب غیر اللہ سے مدد مانگنا شرک ہے تو قیامت کے دن جو لوگ حضرت آدم علیہ السلام کے پاس جائیں گے، کیا وہ مشرک ہوں گے؟ یہاں تو پھر حضرت آدم علیہ السلام بھی نہیں بچتے وہ بھی اُن کو خدا کا راستہ نہ بتائیں گے بلکہ کسی غیر کا راستہ بتائیں گے اور فرمائیں گے **اِذْهَبُوا اِلَى غَيْرِي** پس تمہارے فتویٰ کی رُو سے تو (معاذ اللہ) حضرت آدم علیہ السلام بھی مشرک ہوئے اور ان کے پاس جانے والے بھی مشرک ہوئے۔

تو جناب! آپ کے تمام فتوے غلط ہیں کیونکہ حضرت آدم علیہ السلام تو مشرک ہو نہیں سکتے۔ پھر سب لوگ آدم علیہ الصلوٰۃ والسلام کی راہنمائی سے حضرت نوح علیہ السلام کے پاس پھر حضرت ابراہیم علیہ السلام کے پاس پھر حضور موسیٰ علیہ السلام کے پاس پھر حضرت عیسیٰ علیہ السلام کے پاس جائیں گے۔ ہر ایک یہی کہے گا **اِذْهَبُوا اِلَى غَيْرِي** اب ان کو خیال آئے گا کہ چلو حضور اکرم صلی اللہ تعالیٰ علیہ وسلم کی بارگاہ میں چلیں۔ جب وہاں پہنچیں گے تو آپ کی بارگاہ میں بھی وہی مدعا عرض کریں گے جو دیگر انبیاء کرام کے حضور عرض کر چکے تھے۔ تو نبی کریم صلی اللہ تعالیٰ علیہ وسلم سماعت فرمانے کے بعد فرمائیں گے کہ بھی تم تو پکے مشرک ہو، فلاں فلاں نبی کے پاس گئے پھر میرے پاس آئے ہو، جاؤ خدا کے پاس۔ نہیں نہیں ایسا نہیں فرمائیں گے بلکہ ایسا فرمائیں گے کہ آدم، نوح، ابراہیم، موسیٰ اور عیسیٰ علیہم السلام نے نفسی نفسی **اِذْهَبُوا اِلَى غَيْرِي** اسلئے کہا تھا کہ تم مجھ تک پہنچ جاؤ اور اس کام کیلئے تو میں ہوں کیونکہ اللہ تعالیٰ نے مجھ ہی کو یہ اعزاز عطا فرمایا ہے۔

انبیاء علیہم السلام کے نفسی نفسی کہنے میں حکمت یہ ہے کہ جب سردار موجود ہو تو سردار کے ہوتے ہوئے اس کا کام نیچے والے نہیں کریں گے۔ کمشنر موجود ہو تو کمشنر کا کام ڈپٹی کمشنر نہ کرے گا۔ پس مطلب یہ تھا کہ تم سب کے پاس گھوم آؤ جو کام کوئی نہ کرے وہ میرا محبوب کرتا ہے اور حضور پر نور صلی اللہ تعالیٰ علیہ وسلم نے فرمایا **اَنَا لَهَا** کہ اس کام کیلئے تو میں ہوں حضور نبی کریم صلی اللہ تعالیٰ علیہ وسلم اس وقت اللہ تعالیٰ کے دربار میں سر جھکا دیں گے **فَيَقَالُ يَا مُحَمَّدُ اِذْ فَعُ رَأْسُكَ وَقُلْ تَسْمَعُ وَ سَلْ تُعْطَهُ وَ اَشْفَعُ تَشْفَعُ** حکم دیا جائے گا کہ اے محمد (صلی اللہ تعالیٰ علیہ وسلم)! سر اٹھاؤ اور کہو آپ کی بات کی شنوائی ہوگی اور جو مانگو عطا ہوگا اور شفاعت فرمائیے آپ کی شفاعت قبول ہوگی۔ حضور نبی صلی اللہ تعالیٰ علیہ وسلم اپنی امت کی شفاعت فرمائیں گے پھر انبیاء، اولیاء اور مومنین کو شفاعت کرنے کی اجازت مرحمت ہو جائے گی۔

دیکھئے اگر انبیاء و اولیاء کے پاس جانا اور ان سے مدد مانگنا شرک ہے تو شرک تو پھر آخر تک چلے گا۔ پس معلوم ہوا کہ جو یہاں شرک سمجھتے ہوں وہ وہاں بھی نہیں جائیں گے اور جو جائیں گے نہیں تو شفاعت کیسے پائیں گے؟ کرنے والا تو سب کچھ خدا ہے مگر خداوند کریم اپنے بندوں کا احترام کرتا ہے اور اعزاز بخشا ہے۔ جو کہتے ہیں کہ یہ اللہ کے ولی کچھ نہیں ہوتے، سب فراڈ ہے تو وہ بھی سن لیں، حدیث قدسی کے شروع ہی میں ہے کہ مَنْ عَادَى لِيْ وَلِيًّا فَقَدْ اٰذَنْتُهُ بِالْحَرْبِ یعنی جس نے میرے ولی سے عداوت کی اس کے ساتھ میرا اعلان جنگ ہے۔

تو دوستو! اولیاء کرام نہ خدا کے شریک ہیں نہ ساجھی ہیں وہ تو خدا کے اذن اور حکم کے تابع ہیں۔ معلوم ہوا مِنْ ذُوْنِ اللّٰهِ تو ایک تنکا بھی نہیں ہلا سکتا اور بِاِذْنِ اللّٰهِ سے مردے بھی زندہ ہو جاتے ہیں۔ اب جو لوگ مِنْ ذُوْنِ اللّٰهِ کی باتیں بِاِذْنِ اللّٰهِ پر چسپاں کرتے ہیں، خدا ان کو ہدایت دے۔

اب ایک بات میری نظر میں ایسی باقی ہے جو اہل علم طبقہ کیلئے قابل تشریح ہے۔ وہ یہ ہے کہ جو لوگ اللہ کے مقررین اور حضرات اولیاء کرام کے تصرفات بعد الوفات اور علم و ادراک بعد الممات کے قائل نہیں اور اس عمل کو توحید کے منافی سمجھتے ہیں اور ان کی طرف سے علی العموم یہ شبہ پیش کیا جاتا ہے اور اچھے خاصے پڑھے لکھے طبقہ کو متاثر کرنے کی کوشش کی جاتی ہے کہ آپ لوگ تو اولیاء اللہ کے علم و ادراک بعد الوفات کا عقیدہ رکھتے ہیں۔ حالانکہ قرآن پاک میں صاف وارد ہے کہ انبیاء کرام موت کے بعد کوئی ادراک اور کوئی علم نہیں ہوتا جو انبیاء نہیں بلکہ اولیاء ہیں ان کے متعلق یہ عقیدہ رکھنا کیونکر صحیح ہوگا۔

اس شبہ کو مرنے کے بعد اولیاء اللہ بے خبر ہوتے ہیں قرآن مجید کی ایک آیت سے مؤید کرنے کی کوشش کی گئی ہے۔ میں اس آیت کا جواب دیتا ہوں تاکہ اس شعبہ کا ازالہ ہو جائے۔ وہ آیت یہ ہے:-

**اَوْ كَالَّذِي مَرَّ عَلَى قَرْبَةٍ وَ هِيَ خَاوِيَةٌ عَلَى عُرُوشِهَا قَالَ اَنَّى يُحْيِي**

**هٰذِهِ اللّٰهُ بَعْدَ مَوْتِهَا فَاَمَّا تِلْكَ اللّٰهُ مِائَةً سَاعَةً ثُمَّ بَعَثَهُ ؕ قَالَ كَيْفَ لَبِثْتُ**

**قَالَ لَبِثْتُ يَوْمًا اَوْ بَعْضَ يَوْمٍ ؕ قَالَ بَلْ لَبِثْتُ مِائَةً سَاعَةً (پارہ ۳، سورۃ بقرہ، آیت : ۲۵۹)**

ترجمہ : یا مثل اس شخص کے جو گزرا ایک بستی پر وہ اس حال میں تھی کہ گری پڑی تھی اپنی چھتوں کے بل کہنے لگا کیونکر زندہ کرے گا اسے اللہ تعالیٰ اس کے ہلاک ہونے کے بعد، پس حالات موت میں رکھا اسے اللہ تعالیٰ نے سو سال تک، پھر زندہ کیا اسے فرمایا کتنی مدت تو یہاں ٹھہرا رہا۔ اس نے عرض کی میں ٹھہرا ہوں گا ایک دن یا دن کا کچھ حصہ، اللہ نے فرمایا، نہیں بلکہ ٹھہرا رہا ہے تو سو سال۔



اللہ تعالیٰ نے ان کے ایک دن یا دن کا کچھ حصہ ٹھہرے رہنے کے جواب میں بتایا اور ثابت کر دیا کہ ان پر سو برس تک موت طاری رہی۔ اب شبہ پیدا ہوا کہ اگر ان کو معلوم ہوتا تو وہ سو برس کی بجائے ایک دن یا دن کا کچھ حصہ کیوں کہتے؟ پس معلوم ہوا کہ مرنے کے بعد ان کو کوئی علم و ادراک نہ رہا تھا۔

**جس آسان طریقے سے یہ شبہ بیان کیا جاتا ہے۔ میں چاہتا ہوں کہ اسی آسان سہل طریقے سے اس شبہ کو دور کر دوں، تو سنئے:**  
 سب سے پہلے میں یہ عرض کروں گا کہ قرآن مجید میں حضرت عزیز علیہ السلام کا ذکر نہیں آیا بلکہ فرمایا، كَا الَّذِي مَرَّ عَلَىٰ قَرْيَةٍ (مثل اس شخص کے جو گزرا ایک بستی پر) یہاں الَّذِي کی تفسیر میں کئی قول آئے ہیں۔ جن میں سے کوئی قول ایسا نہیں جس پر قطعیت کا حکم لگایا جاسکے۔ (قطعیت سے مراد یہ ہے کہ جس طرح قرآن کا انکار کفر ہے وہ بھی کفر ہو) الَّذِي سے مراد اکثر مفسرین کے نزدیک عزیز علیہ السلام ہیں۔ لیکن یہ قول محض مفسرین کا قول ہے۔ پس یہاں قطعیت کا حکم نہیں آسکتا۔ اسکے علاوہ تفاسیر میں چند اقوال ہیں جن میں سے ایک قول یہ بھی ہے کہ الَّذِي سے مراد ایک کافر ہے۔ (تفسیر بیضاوی)

لہذا اگر ہم اس سے مراد ایک کافر لیں تو اب جہاں ایک قول کافر کے بارے میں آئے وہاں عزیز علیہ السلام کو کیسے لائیں؟ کیونکہ ایسی بات سے قطعی طور پر کسی نبی ک متعین کرنا باطل ہے۔ لہذا ہمارا یہ قول قابلِ سماعت نہیں۔

اس کا دوسرا جواب یہ ہے کہ اگر الَّذِي سے مراد عزیز علیہ السلام ہیں اور مرنے کے بعد ان کو کوئی علم نہیں تو یہ سوال پیدا ہوگا کہ جس کو کسی بات کا علم نہ ہو اس سے کسی کو علم کی بات دریافت کرنا کیسے صحیح ہے۔ جماد، پتھر اور مٹی کے اندر تو کوئی علم نہیں ہوتا اور جب وہ (معاذ اللہ) مٹی، پتھر ہیں تو کیا علم کی بات ان سے پوچھنا غلط نہیں۔ شاید آپ کہیں کہ خدا کی شان یہ ہے کہ خدا کوئی کام کرے تو خدا کے کام پر کوئی سوال نہیں کر سکتا کہ اللہ نے ایسا کیوں کیا۔

میں عرض کروں گا کہ اگر آیت کا مطلب یہ لے لیا جائے تو خدا تعالیٰ کے کمالِ حکمت پر دھبہ آئیگا اور اللہ تعالیٰ کی ذات پاک ہے۔ خدا تعالیٰ سب پر قادر ہے اور قاهر ہے سب کو اپنی قدرت اور احاطہ میں لینے والا ہے۔ وہ جو چاہے کرے اور جو کرے گا حکمت کے تقاضے سے کرے گا۔ وہ کسی سے مقہور نہیں ہے۔ تو جو علم و ادراک نہ رکھتا ہو اس سے علم کی بات پوچھنا حکمت کے تقاضے کے خلاف ہے اور وہ بات جو حکمت کے تقاضے کے خلاف ہو اللہ تعالیٰ سے منسوب کرنا حماقت ہے۔ پس یہ سوال اس سے کیا جا رہا ہے جو محلِ ادراک ہے اور علم رکھتا ہے۔ یہاں دو چیزیں ہیں، سائل اور مسئول عنہ۔

سائل کا سوال ہی اس بات کی دلیل ہے کہ یہ محلِ ادراک ہے یعنی ادراک والا ہے کیونکہ سوال کرنے والا حکمت کے تقاضوں سے دور نہیں۔ وہ علیم وخبیر ہے اور اللہ تعالیٰ کا علیم وخبیر ہونا اس بات کی دلیل ہے کہ وہ جس سے سوال فرما رہا ہے وہ علم اور ادراک

والا ہے۔

اگر عزیز علیہ السلام کو علم و ادراک نہ ہوتا تو چاہئے تھا کہ وہ خاموش ہو جاتے یا کہتے کہ میں تو مرنے کے بعد مٹی پتھر اور جماد ہو گیا تھا۔ میں تو جب بتاؤں کہ مجھے کچھ علم ہو۔ لیکن وہ کہتے ہیں کہ میرے مولا میں یوماً اَوْ بَعْضُ یَوْم یعنی ایک دن یا ایک دن کا کچھ حصہ ٹھہرا تو پتہ چلا کہ وہ اپنے علم و ادراک کا اعتراف کر رہے ہیں اور اس کے مطابق بیان کر رہے ہیں۔ پس اللہ تعالیٰ کا سوال کَمَ لَبِثْتُ (کتنی دیر ٹھہرے) حکمت کے مطابق ہے۔ دوسرے یہ کہ اگر ان کو کوئی علم نہ ہوتا تو یہ بات نہ کہتے۔ یہ دونوں باتیں دلیل ہیں کہ وہ محلِ ادراک ہیں۔

اب یہاں ایک شعبہ پیدا ہو گیا کہ جو بات واقع میں تھی وہی بتاتے۔ علم معلوم کے مطابق ہونا چاہئے لیکن یہاں ان کا علم تو معلوم کے خلاف ہے اور جو علم معلوم کے خلاف ہو وہاں تو لاعلمی پیدا ہو گئی۔

دیکھئے لوگوں نے اس حقیقت کو نہ سمجھا۔ جتنی گفتگو میں نے کی ہے اس کا مفاد یہ ہے کہ اللہ تعالیٰ نے حضرت عزیز علیہ السلام کو محلِ ادراک جان کر سوال کیا اور انہوں نے اپنے علم و ادراک کو مان کر جواب دیا۔ یہ دونوں باتیں ذہن میں رکھ کر یہ بات سمجھئے: اب اس جگہ یوماً اَوْ بَعْضُ یَوْم کی بنا پر شبہ یہ ہے کہ اگر واقعی ان کو علم تھا تو یوماً کے بعد اَوْ جو کہا اس سے تو شک معلوم ہوتا ہے لہذا ان کو شک تھا اور صحیح مدت کا علم نہیں تھا۔

میں کہتا ہوں کہ دیکھئے 'اَوْ کَالَّذِی مَرَّ عَلٰی قَرْیَةٍ' میں بھی 'اَوْ' موجود ہے اور یہ اللہ کا کلام ہے۔ اب بتاؤ کہ کیا یہاں بھی 'اَوْ' شک کیلئے متعین ہوگا؟ نہیں! میں عرض کرتا ہوں کہ اَوْ ہمیشہ شک کیلئے نہیں آتا۔ یہاں اَوْ تاخیر کیلئے ہے۔ یعنی 'اَوْ بَعْضُ یَوْم' سے مراد یوم تقرر نہیں بلکہ مراد یہ ہے کہ اتنی دیر ٹھہرا کہ جو مدتِ قلیلہ تھی۔ اب اے مخاطب! تجھ کو اختیار ہے کہ اس مدتِ قلیلہ کو ایک دن اندازہ کرے یا ایک دن سے کم اور یہ دونوں مدتِ قلیلہ ہیں۔ تو معنی یہ ہوئے کہ اے مولا! میں تو مدتِ قلیلہ ٹھہرا ہوں۔ اب اس کا اندازہ یوماً سے لگالے یا اَوْ بَعْضُ یَوْم سے۔ معلوم ہوا کہ محض مدتِ قلیل مراد ہے۔ کیونکہ اللہ تعالیٰ نے قرآن پاک میں کئی جگہ 'اَوْ' اس لحاظ سے استعمال کیا ہے کہ وہاں مخاطب کو اختیار دیا ہے کہ یہ بات ہے اب تو اس سے اس کا اندازہ کر لے یا اس سے۔

اب آگے اللہ تعالیٰ نے فرمایا 'بَلْ لَبِثْتُ مِائَةَ عَامٍ' (بلکہ تو ٹھہرا ہا سو برس تک) اب پھر سوال پیدا ہو گیا کہ بَلْ تو ابطال کے آتا ہے۔ لہذا اللہ تعالیٰ نے بَلْ کہہ کر عزیز علیہ السلام کے کلام کو باطل کر دیا اور اس سے یہ معلوم ہوا کہ وہ قلیل مدت باطل ہے اور طویل مدت مِائَةَ عَام یعنی سو برس صحیح ہے۔ پس اگر مِائَةَ عَام صحیح ہے تو یوماً اَوْ بَعْضُ یَوْم غلط ہے اور حضرت عزیز علیہ السلام نے مدتِ قلیلہ کا اظہار کیا تو اللہ تعالیٰ نے فرمایا یہ باطل ہے تو معلوم ہوا کہ ان کا کلام واقع کے مطابق نہیں ہے۔ لہذا کذب ہوا۔ کیونکہ کلام کا واقع کے مطابق ہونا صدق ہے اور کلام کا واقع کے مطابق نہ ہونا کذب ہے۔



اب اگر یہ بات تسلیم کر لی جائے تو ان کا یہ قول باطل ہوا۔ یعنی واقع کے مطابق نہ ہوا اور یہ ہی کذب ہے اور حضرت عزیز علیہ السلام نے یہی کیا یعنی واقع کے مطابق نہ بتایا تو ان کا کلام سچا نہ رہا۔

لیکن نبی نہ تو قصداً جھوٹ بولتا ہے اور نہ بلا قصد جھوٹ بولتا ہے۔ لہذا صاف معلوم ہوا کہ آیت کے معنی یہ نہیں ہیں اگر یہ بات تسلیم کر لی جائے تو حضرت عزیز علیہ السلام کی طرف کذب منسوب ہو گیا اور نبی جھوٹ بولتا نہیں۔ کیونکہ جو جھوٹا ہو وہ نبی ہو ہی نہیں سکتا۔ لہذا آیت کے معنی غلط کئے گئے ہیں۔

پس اصل بات یہ ہے کہ اللہ تعالیٰ اس بات پر قادر ہے کہ وہ ایک امر کو دو واقعوں کی صورت میں ظاہر کر دے اگر حضرت عزیز علیہ السلام کی طرف جھوٹ کی نسبت کریں تو یہ غلط ہے کیونکہ نبی جھوٹ نہیں بول سکتا اور اگر وہ جھوٹے نہیں تو پھر (معاذ اللہ) خدا تعالیٰ کا قول جھوٹا ہوگا۔ یہ تو اور بھی زبردست مصیبت ہو گئی۔ تو معلوم ہوا کہ دونوں قول جھوٹ نہیں۔ اس لئے کہ اللہ تعالیٰ اس بات پر قادر ہے کہ ایک امر کو دو واقعی صورتوں میں نمایاں کر دے۔

حقیقت تو یہ ہے کہ مدت تو سو برس کی تھی لیکن اللہ تعالیٰ نے اس سو برس کی مدت کو عزیز علیہ السلام کیلئے اتنا چھوٹا کر کے گزارا کہ ان کیلئے وہ یوماً أَوْ بَعْضَ یَوْمٍ ہو کر گزارا۔ پس حضرت عزیز علیہ السلام کا علم اس واقع کے مطابق ہے جو ان پر گزارا اور اللہ جل جلالہ کا کلام اس واقعہ اور حقیقت کے مطابق ہے جو کہ اللہ تعالیٰ نے ان پر گزارا۔ لہذا اللہ تعالیٰ کا کلام بھی سچا ہے اور حضرت عزیز علیہ السلام کا کلام بھی سچا ہے۔ اس کی دلیل میں ایک واضح اور روشن بات یہ ہے کہ قیامت کا دن پچاس ہزار سال کا ہوگا مگر اہل ایمان صلحا و اولیاء اور شہدا کیلئے ایک وقت کی نماز سے بھی جلدی گزر جائے گا۔ قیامت میں اگر صالحین سے دریافت کیا جائے گا کہ تم یہاں کتنا عرصہ ٹھہرے تو وہ اپنے تجربہ و مشاہدہ کے مطابق وقت کا اختصار بیان کریں گے اور اگر کفار و مشرکین سے دریافت کیا جائے تو وہ اپنا ماجرہ بیان کریں گے اور ہر ایک اپنے قول اور دعویٰ میں سچا ہوگا۔

اب بتائیے کہ جو اللہ پچاس ہزار برس کو ایک وقت کی نماز میں تبدیل کر سکتا ہے تو کیا وہ سو برس کے عرصے کو ایک دن یا دن کے کچھ حصے میں تبدیل نہیں کر سکتا؟ پس اللہ تعالیٰ کا کلام اس واقعہ کے مطابق ہے اور حضرت عزیز علیہ السلام کا کلام انکے علم کے مطابق ہے۔ اب دوسری مثال سنئے۔ قرآن مجید میں ارشادِ ربانی ہے:-

’پاک ہے وہ ذات جس نے اپنے بندے کو سیر کرائی رات کے تھوڑے سے حصہ میں۔‘ (پارہ- ۱۵)

اب اندازہ لگائیے کہ وہ تھوڑا عرصہ کتنا ہے کہ جس میں حضور کریم صلی اللہ تعالیٰ علیہ وسلم مسجد حرام سے مسجد اقصیٰ تک تشریف لے جاتے ہیں اور اسی عرصہ میں نبی کریم صلی اللہ تعالیٰ علیہ وسلم تمام انبیاء علیہم السلام سے مصافحہ فرماتے ہیں۔ اسی مسجد اقصیٰ میں تمام انبیاء علیہم السلام کو نماز پڑھائی۔ پھر حضور کریم صلی اللہ تعالیٰ علیہ وسلم کا آسمانوں پر تشریف لے جانا، ابواب سے گزرنا وہاں انبیاء علیہم السلام سے ملاقات



کرنا، بیت المعمور ملاحظہ فرمانا، سدرۃ المنتہیٰ پر جبرئیل علیہ السلام کا علیحدہ ہونا، پھر رفرف پر جلوہ گر ہونا، پھر دریائے نور میں غوطہ زن ہونا اور پھر ظاہر ہونا، پھر اللہ تعالیٰ کے حجابات عظمت کو مشاہدہ فرماتے ہوئے وہاں جانا جہاں نہ کوئی مکان نہ زمان ہے۔ پھر عرشِ عظیم پر جلوہ گر ہونا عرش سے اوپر جانا۔ اس کے بعد حضور نبی کریم صلی اللہ تعالیٰ علیہ وسلم کا اللہ تعالیٰ کا قرب خاص سے مشرف ہونا اور دیدار فرمانا پھر نمازیں لینا پھر نمازوں کی تعداد کم کرانے کیلئے بار بار حضرت موسیٰ علیہ السلام تک جا کر اللہ تعالیٰ کے حضور جانا۔ اب آپ بتائیں کہ ان سب کاموں میں حضور کریم صلی اللہ تعالیٰ علیہ وسلم کیلئے کتنا عرصہ تھا اور یہ کتنا وقت گزرا۔ پس حضور کریم صلی اللہ تعالیٰ علیہ وسلم کے لئے تو سفر معراج کا یہ اتنا طویل عرصہ تھا کہ حضور علیہ الصلوٰۃ والسلام اٹھارہ سال تک سیر فرماتے رہے لیکن دنیا کیلئے اتنا طویل تھا کہ جب تشریف لائے تو بستر گرم تھا، دروازے کی کنڈی بل رہی تھی اور وضو کا پانی چل رہا تھا۔

پس ثابت ہو گیا کہ خدا تعالیٰ قادر ہے کہ ایک ہی وقت کو کسی کیلئے طویل کر دے اور کسی کیلئے کم کر دے۔ اسی طرح اوّلادہ واقع سو برس کا تھا لیکن حضرت عزیز علیہ السلام کیلئے قلیل کر دیا گیا معلوم ہو گیا کہ بَلّ کا ابطال اس واقع کے مطابق تھا جو کہ علم الہی میں تھا اب میں اس ساری بحث کا فیصلہ قرآن کریم سے عرض کرتا ہوں۔ اللہ تعالیٰ نے اسی آیت میں آگے ارشاد فرمایا:

**فَانْظُرْ اِلٰی طَعَامِكَ وَ شَرَابِكَ لَمْ يَتَسَنَّهٖ وَ اَنْظُرْ اِلٰی حِمَارِكَ (ب-۳)**

ترجمہ : اب (ذرا) دیکھ اپنے کھانے اور پینے (کے سامان) کی طرف یہ باسی نہیں ہوا، اور دیکھ اپنے گدھے کو۔ یعنی انگور اور انجیر کے رس کو دیکھئے کہ ویسا ہی ہے اس سے بُت تک نہیں آئی اور گدھے کے اعضاء بکھر گئے اور ہڈیاں چمک رہی ہیں۔ (تفسیر ابن عباسی رضی اللہ تعالیٰ عنہ)

اب دیکھئے اللہ تعالیٰ نے جب سو برس کا عرصہ گزرا تو وہ سب کیلئے سو برس گزرنے چاہئے تھا یعنی کھانے پینے کی چیزوں پر بھی اور حمار پر بھی سو برس گزرتے لیکن ہوا کیا؟ اللہ تعالیٰ فرماتا ہے، ذرا اپنے کھانے اور پانی کو تو دیکھ کہ بالکل متغیر نہیں ہوئے۔ ان میں ذرا فرق نہ آیا۔ اب غور کرو جو چیز جلد خراب ہو جانے والی تھی وہ بالکل نہ بدلی اور گدھا جو طاقتور ہوتا ہے، اس کی تمام ہڈیاں منتشر پڑی ہیں۔ مطلب یہ ہے کہ اللہ تعالیٰ نے فرمایا، اے عزیز علیہ السلام میں نے یہ سو برس کا عرصہ تجھ پر یَوْمًا اَوْ بَعْضَ یَوْمٍ کر کے گزارا۔ جس طرح تیرے لئے یہ عرصہ تھوڑا کیا تیرے کھانے اور پینے کی چیزوں کیلئے بھی قلیل کر دیا تا کہ تیرے کھانے اور پینے کا تازہ ہونا تیرے لئے یَوْمًا اَوْ بَعْضَ یَوْمٍ کی دلیل ہو جائے۔ پس تیرے دعویٰ کی دلیل تو یہ طعام اور گور کارس رکھا ہے۔ اب میرے دعویٰ کی دلیل یہ ہے کہ تو اپنے حمار یعنی گدھے کی طرف دیکھ، سو برس میں اس کا جو حال ہونا چاہئے وہی اس کا ہے۔ پس دونوں قول سچے ہیں۔ میں نے ایک ایک تجوالگ الگ کر کے بیان کر دیا۔ اب کوئی کاٹنا نہیں ڈال سکتا۔ یہ دھوکا میرے ساتھ بھی یہ (ضلع مظفر گڑھ) کے مناظرہ میں پیش آیا۔ میں نے جواب اسی طرح جامیت کے ساتھ بیان کر دیا۔ خدا کو گواہ کر کے کہتا ہوں کہ اس جواب کے بعد حاضرین و ناظرین پر ضَمُّ بُکْمِ کا منظر طاری تھا۔

تو دوستو! جس کو صاحب قرآن سے نسبت نہیں اس کو قرآن سے کیا نسبت ہو سکتی ہے۔ یہ قرآن کی حقیقتیں تب کھلتی ہیں جب صاحب قرآن سے نسبت ہو۔ و ما علینا الا البلاغ

☆

☆

**نوٹ :** یہ تقریر بروز پیر ۹ رمضان المبارک ۱۳۸۲ھ بمطابق ۳ فروری ۱۹۶۳ء کو مدرسہ انوار العلوم کچہری روڈ ملتان میں سلسلہ درس قرآن کی گئی۔ جناب محمد مختار احسن صاحب مرحوم نے اسے مرتب کیا۔ مرحوم پاکستان کے مشہور خطاط ابن کلیم کے

بڑے بھائی تھے۔